

Kelma tal-Ħajja

FRAR 2022
HARĠA 2



movement
tal-fokolari

www.focolaremalta.org

“Min jiġi għandi ma nkeċċihx ‘il barra” (Ġw 6, 37).

Hekk stqarr Ġesù meta kien qed ikellem lill-folla. Wara l-miraklu tat-tkattir tal-ħobż, in-nies bdiet tfittxu u talbitu sinjal ieħor biex tkun tista’ temmen fih. Ġesù juri li Hu nnifsu hu sinjal tal-imħabba t’Alla; anzi, hu l-Iben mibgħut mill-Missier biex jilqa’ u jregġa’ lura ‘l kulħadd lejn Daru, b’mod partikolari lil kull bniedem, maħluq xbieha Tiegħu. Iva, għax il-Missier diġà beda jiġbed lil kulħadd lejn Ġesù¹, billi f’qalbna lkoll poġġa x-xewqa għal ħajja sħiħa, jiġifieri għal komunjonjoni m’Alla u ma’ kull bniedem ieħor. Għalhekk Ġesù m’hu se jkeċċi ‘l hadd, ikun kemm ikun ‘il bogħod minn Alla, għax din hi r-rieda tal-Missier: li hadd ma jintilef.

“Min jiġi għandi ma nkeċċihx ‘il barra”.

Kemm hi aħbar tajba din: Alla jħobb lil kulħadd b’imħabba mill-aktar kbira. L-għożża u l-ħniena tiegħu qegħdin hemm lesti għal kull bniedem. Hu Missier kollu sabar u ħniena li jistenna ‘l kulħadd jimxi warajh. Hu jsejħilna billi jqiegħed lehen ġewwa fina biex nimxu warajh.

Ħafna drabi aħna nies suspettużi: dan għalfejn Ġesù lest li jilqagħni? X’inhu dak li jrid minni? Fil-verità Ġesù jitlobna biss li ningibdu lejh, billi nwarrbu dak li hemm f’qalbna ħalli nilqgħu mħabbtu ġewwa fina, imħabba li Hu jagħtihielna b’xejn.

Imma din hi wkoll stedina li ssejħilna nkunu nies responsabbli. Infatti, jekk inħossu din l-għożża kollha ta’ Ġesù, irridu aħna nilqgħu Lilu f’kull proxxmu²: raġel jew mara, żagħżuġh jew anzjan, b’saħħtu jew xiħ, tal-istess kultura tagħna jew le... U ma rridu nkeċċu ‘l hadd.

“Min jiġi għandi ma nkeċċihx ‘il barra”.

Fil-belt Kanadiża ta’ Québec, hemm komunità Nisranija li tgħix il-Kelma tal-Ħajja u li timpenja ruħha biex tilqa’ ħafna familji li jaslu hemm minn ħafna nħawi tad-dinja: Franza, Eġittu, Sirja, Libanu, Kongo... Kollha jiġu milqugħa u mgħejjuna, biex jinserrxu ruħhom sew. Dan ifisser twieġeb għall-ħafna mistoqsijiet tagħhom, timlielhom il-formuli bħala refuġjati jew residenti, tikkuntattja l-iskejjel ta’ wliedhom, teħodhom biex isiru jafu l-inħawi tal-belt fejn joqogħdu. Importanti wkoll li jinkitbu għall-korsijiet tal-Franċiż u x’iridu jagħmlu biex isibu x-xogħol.

Guy e Micheline kitbulna hekk: “Familja Sirjana li ħarbet mill-gwerra, marret il-Kanada fejn saret taf familja oħra li

kienet għadha kif waslet hemm u li kienet tħossha mitlufa. Permezz tal-Internet organizzat xibka ta' solidarjetà, u bl-għajnuna ta' ħafna ħbieb kisbet kulma kienu jeħtieġu: sodod, sufani, imwejjed, sigġijiet, borom u platti, ilbies u ġugarelli għat-tfal mogħtija minn tfal oħra tal-familji tagħna, imħegġin jagħmlu hekk mill-ġenituri tagħhom. Huma qal-għu aktar minn dak li kienu jeħtieġu u, min-naħa tagħhom, għenu familji foqra oħra li jgħixu fl-istess blokka ta' appartamenti. Il-Kelma tal-Ĥajja ta' dak ix-xahar kienet taqbel ħafna ma' dan: "Ĥobb lil għajrek bħalek innifsek!"

"Min jiġi għandi ma nkeċċihx 'il barra".

Dan hu mod kif f'ħajjitna nistgħu ngħixu din il-Kelma t'Alla: billi nkunu xhieda ta' kemm Alla jinsab qrib ta' kull proxxmu tagħna.

Din il-meditazzjoni ta' Chiara turina l-imħabba kollha ħniena: "[...] l-imħabba tifthilna qalbna u dirgħajna biex ngħinu 'l min m'għandu xejn, [...], lil min f'ħajtu għadda minn ħafna tiġrib, lill-midinba li nidmu. Imħabba li tagħraf tilqa' l-proxxmu li jkun qabad triq ħażina, lill-ħbieb, aħwa jew nies li ma nafux, u li taħfrilhom u tibqa' dejjem taħfrilhom. [...] Imħabba li ma tkejjel xejn u li ma titkejjilx. [...] Imħabba li warrdet bil-bosta, li tħobb lil kulħadd, aktar konkreta minn qatt qabel. Infatti f'qalbna nħossu jinbtu sentimenti li jixbhu 'l dawk ta' Ġesù, ma' kull min niltaqgħu nħossu jinbet fuq fommna l-kliem ta' Ġesù: "Nithassarhom lil dawn in-nies" (ara *Mt* 15, 32). [...] Il-ħniena hi l-aħħar espressjoni tal-karità, hi dik li twettaqha. U l-karità tegħleb it-tbatija, għax it-tbatija nsibuha biss f'din il-ħajja, filwaqt li l-imħabba tibqa' anki fil-ħajja l-oħra. Alla jippreferi l-ħniena mis-sagrificċju"³.

Letizia Magri

¹ Ġw 6, 44.

² *Mt* 25, 45.

³ C. Lubich, *Quando si è conosciuto l'amore, in La dottrina spirituale*, Città Nuova, Roma 2006, p. 140-141.

**ĊENTRU
TAL-MOVIMENT
TAL-FOKOLARI**

18, 'Stellaelise',
Triq il-Ĥuttaf,
Kappara
T. 21 385 801

E. focolare.malta@outlook.com

www.focolaremalta.org